



**1992ஆம் ஆண்டு தமிழ்நாடு கல்வி நிலையங்கள்
(கட்டாய நன்கொடை வசூலித்தலைத் தடை
செய்தல்) சட்டம்
(தமிழ்நாடு சட்ட எண் 57/1992)
(2023, அக்டோபர் 31 அன்று இருந்தவாறு)**

**The Tamil Nadu Educational Institutions (Prohibition of
Collection of Capitation Fee) Act, 1992
(Tamil Nadu Act No.57 of 1992)
(as on 31st October, 2023)**

தமிழாக்கம் :
**தமிழ்நாடு மாநிலச் சட்ட ஆட்சிமொழி ஆணையம்
சென்னை**

**தமிழ்நாடு அரசுக்காகத் தமிழ்நாடு அரசு எழுதுபொருள்
அச்சுத்துறை ஆணையரால் அச்சிடப்பட்டு வெளியிடப்பட்டது.**

1992ஆம் ஆண்டு தமிழ்நாடு கல்வி நிலையங்கள்
(கட்டாய நன்கொடை வசூலித்தலைத் தடை
செய்தல்) சட்டம்
(தமிழ்நாடு சட்ட எண் 57/1992)

பிரிவு

பொருளடக்கம்

1. குறுந்தலைப்பு, பரப்பெல்லை மற்றும் தொடக்கம்.
2. பொருள்வரையறைகள்.
3. கட்டாய நன்கொடை வசூலிப்பதற்கான தடை.
4. கட்டணம் முதலியவற்றை முறைப்படுத்துதல்.
5. கணக்குகளை முறைப்படுத்துதல்.
6. விவர அறிக்கைகள் அனுப்பி வைத்தல்.
7. தண்டனைகள்.
8. நிறுமங்களால் செய்யப்படும் குற்றச் செயல்கள்.
9. நுழைவதற்கும் சோதனையிடுவதற்குமான அதிகாரம்.
10. சிறுபான்மையினர் கல்வி நிலையங்களுக்கு இந்தச் சட்டத்தின் பொருந்துகை.
11. குற்றச்செயல்களை விசாரணைக்கு எடுத்துக்கொள்ளுதல்.
12. இச்சட்டம், பிற சட்டங்களுக்கு மேலோங்கி இருத்தல்.
13. நல்லெண்ணத்தில் எடுக்கப்பட்ட நடவடிக்கைக்குப் பாதுகாப்பு.
14. விதிகளைச் செய்வதற்கான அதிகாரம்.
15. நீக்கமும் காப்பும்.

**1992ஆம் ஆண்டு தமிழ்நாடு கல்வி நிலையங்கள்
(கட்டாய நன்கொடை வசூலித்தலைத் தடை
செய்தல்) சட்டம்**

(தமிழ்நாடு சட்ட எண் 57/1992)

[தமிழ்நாடு சட்டமன்றப் பேரவையின் பின்வரும் சட்டமானது 1992ஆம் ஆண்டு அக்டோபர் திங்கள் 27ஆம் நாளன்று ஆளுநரின் ஏற்பிசைவைப்பெற்று அது பொதுத்தகவலுக்காகத் தமிழ்நாடு அரசிதழில் வெளியிடப்பட்டது.]

தமிழ்நாடு மாநிலத்திலுள்ள கல்வி நிலையங்களில் சேர்த்துக்கொள்வதற்காகக் கட்டாய நன்கொடை வசூலிக்கப்படுவதைத் தடை செய்வதற்கும் அது தொடர்பான பிறவற்றிற்கு வகை செய்வதற்குமான ஒரு சட்டம்.

கல்வி நிலையங்களில் மாணவர்களைச் சேர்த்துக் கொள்வதற்காகக் கட்டாய நன்கொடை வசூலிக்கின்ற வழக்கம், இம்மாநிலத்தில் மிகவும் பரவலாக இருந்து வருவதாலும்;

இந்த விரும்பத்தகாத பழக்கமானது, கல்வி கற்பித்தலை அதிக அளவில் வணிகமுறைப்படுத்துவதோடு அல்லாமல், கல்வித் தரங்களைப் பேணிவருவதற்கு உகந்ததாக இல்லை என்பதாலும்;

கட்டாய நன்கொடை வசூலிக்கப்படுவதைத் தடை செய்வதன் மூலமாகவும், அது தொடர்பான பிறவற்றிற்கு வகை செய்வதன் மூலமாகவும், பொது நலன் கருதி இந்த விரும்பத்தகாத பழக்கத்தை உறுதியாகத் தடுத்து நிறுத்துவது தேவையானதாக உள்ளதெனக் கருதப்படுவதாலும்,

இந்தியக் குடியரசின் நாற்பத்து மூன்றாம் ஆண்டில் தமிழ்நாடு மாநிலச் சட்டமன்றப் பேரவையால் இயற்றப்பட்ட சட்டம் பின்வருமாறு:-

1. குறுந்தலைப்பு, பரப்பெல்லை மற்றும் தொடக்கம்.-

(1) இந்தச் சட்டம், 1992ஆம் ஆண்டு தமிழ்நாடு கல்வி நிலையங்கள் (கட்டாய நன்கொடை வசூலித்தலைத் தடை செய்தல்) சட்டம் என வழங்கப்படும்.

(2) இது, தமிழ்நாடு மாநிலம் முழுவதையும் பரவி நிற்கும்.

(3) இது, 1992ஆம் ஆண்டு ஆகஸ்டு திங்கள் 20ஆம் நாளன்று நடைமுறைக்கு வந்ததாகக் கொள்ளப்படுதல் வேண்டும்.

2. பொருள்வரையறைகள்.- இந்தச் சட்டத்தில், தறுவாய் வேறு பொருள் குறித்தாலன்றி,-

(a) "கட்டாய நன்கொடை" என்பது, எந்தப் பெயரால் வழங்கப்படுவதாயினும், பிரிவு 4இன்படி வகுத்துரைக்கப்பட்டுள்ள கட்டணத்திற்கும் மேற்பட்டு, நேரடியாகவோ மறைமுகமாகவோ செலுத்தப்படும் அல்லது வசூலிக்கப்படும் தொகை எதுவும் எனப் பொருள்படும்;

(b) "கல்வி நிலையம்" என்பது, எந்தப் பெயரால் வழங்கப்படுவதாயினும், தமிழ்நாடு மாநிலச் சட்டமன்றப் பேரவையால் செய்யப்பட்ட சட்டம் எதன்படியேனும் நிறுவப்பட்டுள்ள பல்கலைக்கழகம் எதனாலும் வழங்கப்படும் (சட்டம், மருத்துவம் அல்லது பொறியியல் பட்டம் அல்லது பட்டயம் உள்ளிட்ட) ஒரு பட்டப்படிப்பிற்கோ பட்டயப்படிப்பிற்கோ வழிவகுக்கின்ற கல்விக் கற்பிக்கின்ற நடவடிக்கையை நடத்தி வருகின்ற, நபர் எவராலுமோ அல்லது தனியார் அமைப்பு, உள்ளாட்சி அதிகார அமைப்பு, பொறுப்பாட்சியமைப்பு அல்லது பல்கலைக்கழகம் எதனாலுமோ நிருவகிக்கப்பட்டு வருகின்ற கல்வி நிலையம் எதுவும் என்றும் மற்றும் அரசு, அறிவிக்கை வாயிலாகக் குறிப்பிடப்படும் (மைய அரசினாலோ அல்லது நாடாளுமன்றத்தினால் செய்யப்பட்ட சட்டம் எதன்படியேனும் நிறுவப்பட்ட கல்வி நிலையம்

அல்லாத பிற) கல்வி நிலையம் எதுவும் அல்லது கல்வி நிலையங்களின் வகை எதுவும் அல்லது வகைகள் எவையும் எனப் பொருள்படும்;

(c) "அரசு" என்பது, மாநில அரசு எனப் பொருள்படும்;

(d) "நிருவாகம்" என்பது, எந்தப் பெயரால் வழங்கப்பட்டாலும், கல்வி நிலையமொன்றின் அலுவல்களை நிருவகித்து வருவதற்கான அல்லது ஆட்சி செய்து வருவதற்கான அதிகாரம் ஒப்படைக்கப்பட்டுள்ள நிருவாகக் குழுவையோ, நபர் எவரையோ அல்லது நபர்கள் அடங்கிய குழுவும் எதனையோ அல்லது குழு எதனையோ அல்லது பிற ஆட்சிக் குழுவும் எதனையுமோ உள்ளடக்கும்:

வரம்புரை: ஆனால், எந்தப் பெயரால் வழங்கப்பட்டாலும், அற மற்றும் சமய நிறுவனங்கள் மற்றும் நிலைக்கொடைகள், தொடர்பாகவும் மற்றும் வக்ஃபுகள் தொடர்பாகவும் அப்போதைக்கு நடைமுறையிலுள்ள சட்டம் எதன்படியேனும் அமைக்கப்பட்ட அல்லது நியமிக்கப்பட்ட பொறுப்பாட்சியர் குழுவும் அல்லது வக்ஃபுகள் வாரியத்தின் ஆட்சிக் குழுமானது, இந்தச் சட்டத்தின் நோக்கங்களுக்காக ஒரு நிறுவனமாகக் கருதப்படுதல் வேண்டும்;

(e) "சிறுபான்மையினர் கல்வி நிலையம்" என்பது, சமய அடிப்படையிலாயினும் அல்லது மொழி அடிப்படையிலாயினும் அரசமைப்புச் சட்டத்தின் 30ஆம் அமைப்பு விதியின் (1)ஆம் கூறில்படி நிறுவி நிருவகித்து வருவதற்கு உரிமை பெற்றுள்ள சிறுபான்மையர் எவராலேனும் தங்களது விருப்பத்தெரிவின்படி நிறுவப்பட்டு நிருவகித்து வரப்படுகின்ற ஒரு கல்வி நிலையம் எனப் பொருள்படும்.

3. கட்டாய நன்கொடை வசூலிப்பதற்கான தடை.- அப்போதைக்கு நடைமுறையிலுள்ள சட்டம் எதிலுமோ,

அல்லது நீதிமன்றம் அல்லது பிற அதிகாரஅமைப்பு எதனின் தீர்ப்புரை, தீர்ப்பாணை அல்லது ஆணை எதிலுமோ என்ன அடங்கியிருந்தபோதிலும்,-

(a) ஏதேனும் கல்வி நிலையம் ஒன்றின் நிருவாகத்தை தம் பொறுப்பில் கொண்டுள்ள அல்லது அதற்குப் பொறுப்பான நபர் எவராலேனும்; அல்லது

(b) தமக்காகவோ அல்லது அத்தகைய கல்வி நிலையம் எதனின் சார்பாகவோ அல்லது ஏதேனும் கல்வி நிலையம் ஒன்றின் நிருவாகம் சார்பாகவோ பிற நபர் எவராலேனும்,

கட்டாய நன்கொடை எதுவும் வசூலிக்கப்படுதல் கூடாது.

4. கட்டணம் முதலியவற்றை முறைப்படுத்துதல்.-

(1) அப்போதைக்கு நடைமுறையிலுள்ள பிற சட்டம் எதிலும் என்ன அடங்கியிருந்தபோதிலும், மாணவர்களின் வகை எதையும் பொறுத்தோ அல்லது வகைகள் அனைத்தையும் பொறுத்தோ கல்வி நிலையம் எதனாலேனும் அல்லது அத்தகைய கல்வி நிலையங்களின் வகை எதனாலேனும் அல்லது வகைகள் எவற்றாலேனும் பெற்றுக்கொள்ளப்படக் கூடிய அல்லது வசூலிக்கப்படக்கூடிய கற்பிப்புக் கட்டணத்தை அல்லது பிற கட்டணம் அல்லது வைப்பீடு எதனையும், அரசு, அறிவிக்கையின் மூலமாக முறைப்படுத்தலாம்:

வரம்புரை: ஆனால், இந்த உட்பிரிவின்படி அறிவிக்கை ஒன்றைப் பிறப்பிப்பதற்கு முன்பு, அதில் அரசினால் குறிப்பிடப்படும் காலஅளவிற்குள் பெற்றுக்கொள்ளப்படக்கூடிய ஆட்சேபணை அல்லது ஆலோசனை எதுவும் அரசினால் பரிசீலிக்கப்படும் எனக் குறிப்பிட்டு, அவ்வறிக்கையின் வரைவானது, தமிழ்நாடு அரசிதழில் வெளியிடப்படுதல் வேண்டும்.

(2) கல்வி நிலையம் எதுவும், உட்பிரிவு (1) இன்படி அறிவிக்கப்பட்ட தொகைக்கு மேற்பட்டு கட்டணம் எதையும் பெற்றுக்கொள்ளவோ, வசூலிக்கவோ அல்லது வைப்பீட்டை ஏற்கவோ கூடாது.

¹[(2-A) உட்பிரிவு (1) அல்லது உட்பிரிவு (2) இல் அடங்கியுள்ள எது எவ்வாறிருப்பினும், மருத்துவம் அல்லது பொறியியல் பட்டம் ஒன்றினைப் பெற்றிட வழிவகுக்கக்கூடிய கல்வியைப் புகட்டுகின்ற கல்வி நிறுவனமானது, அரசால் அமைத்து உருவாக்கப்பட்ட 'கட்டண நிர்ணயக் குழுவால்' நிர்ணயிக்கப்பட்ட தொகைக்குக் கூடுதலான கட்டணம் எதையும் பெறுதலோ அல்லது வசூலித்தலோ கூடாது.

விளக்கம்.— இந்த உட்பிரிவின் நோக்கங்களுக்காக, 'கட்டண நிர்ணயக் குழு' என்பது, இசுலாமியக் கல்விக் கழகம் மற்றவை - எதிரிடை - கர்நாடக அரசு மற்றும் பிறர் [(2003) 6 SCC 697] என்ற வழக்கில் உச்சநீதிமன்றத்தின் பணிப்புரையைப் பின்பற்றுவதற்காக அமைக்கப்பட்ட குழு எனப் பொருள்படும்.¹

(3) ஒவ்வொரு கல்வி நிலையமும், தன்னால் பெற்றுக்கொள்ளப்பட்ட அல்லது வசூலிக்கப்பட்ட கட்டணம் அல்லது வைப்பீட்டிற்காக, அதிகாரமுறை பற்றுச்சீட்டுடொன்றை வழங்குதல் வேண்டும்.

5. கணக்குகளை முறைப்படுத்துதல்.— அரசு, வகுத்துரைக்கப்படும் முறையில் கல்வி நிலையங்களால் கணக்குகள் பேணிவரப்படுவதை முறைப்படுத்தலாம்.

1. 2007ஆம் ஆண்டு தமிழ்நாடு கல்வி நிலையங்கள் (கட்டாய நன்கொடை வசூலித்தலைத் தடை செய்தல்) சட்டத்தின் (சட்ட எண் 41/2007) 2ஆம் பிரிவினால் புகுத்தப்பட்டது.

6. விவரஅறிக்கைகள் அனுப்பி வைத்தல்.- அரசு, இந்தச் சட்டத்தின் நோக்கங்களை நிறைவேற்றி வருவதற்காக வகுத்துரைக்கப்படும் படிவத்திலும் முறையிலும் விவரஅறிக்கையையோ, விவர உரைகளையோ அனுப்பி வைக்குமாறு கல்விநிலையங்களைக் கோரலாம்.

7. தண்டனைகள்.- (1) இந்தச் சட்டத்தின் வகைமுறைகளையோ அதன்படிச் செய்யப்பட்ட விதிகளையோ மீறுகிற எவர் ஒருவரும், குற்றவாளி எனத் தீர்ப்பளிக்கப்பட்டதன் பேரில், மூன்றாண்டுகளுக்குக் குறையாத ஆனால் ஏழாண்டுகள் வரை நீட்டிக்கப்படக்கூடிய காலத்திற்குச் சிறைத்தண்டனையும், ஐந்தாயிரம் ரூபாய் வரை நீட்டிக்கப்படக்கூடிய பணத்தண்டமும் (அபராதமும்) விதித்துத் தண்டிக்கப்படத்தக்கவர் ஆவார்.

வரம்புரை: ஆனால், நீதிமன்றம், மூன்றாண்டுகளுக்குக் குறைவான ஒரு காலத்திற்குச் சிறைத்தண்டனையை விதிப்பதானால், அதற்கான போதிய மற்றும் தனிக் காரணங்களை தீர்ப்புரையில் குறிப்பிட்டு, அவ்வாறு செய்யலாம்.

(2) பிரிவு 3இன் படி அல்லது பிரிவு 4இன் படியான குற்றச்செயல் ஒன்றிற்காக குற்றவாளி எனத் தீர்ப்பளிக்கப்பட்டிருக்கும்போது, அப்பிரிவின்படி குற்றவாளியெனத் தீர்ப்பளிக்கப்பட்டிருக்கின்ற அக்கல்வி நிலையம் அல்லது அந்த நபர்,

(a) பிரிவு 3ஐ மீறி கட்டாய நன்கொடை வசூலிக்கப்பட்டிருந்தால் அந்தக் கட்டாய நன்கொடையை;

(b) பிரிவு 4இன்படி செலுத்தப்படத்தக்க கட்டணத்திற்கும் மேற்பட்டு, கட்டணம் அல்லது வைப்பீடு பெறப்பட்டிருந்தால் அல்லது வசூலிக்கப்பட்டிருந்தால் அத்தகைய கூடுதல்தொகையை,

உரிய நபரிடம் திருப்பிக்கொடுத்தல் வேண்டும்.

8. நிறுமங்களால் செய்யப்படும் குற்றச்செயல்கள்.-

(1) இந்தச் சட்டத்தின் வகைமுறைகளில் ஏதேனும் ஒன்றிற்கு எதிரான அல்லது அதன்படிச் செய்யப்பட்ட விதி எதற்கும் எதிரான குற்றச்செயல் ஒன்று நிறுமம் ஒன்றால் செய்யப்பட்டிருக்கின்றபோது, அக்குற்றச்செயல் செய்யப்பட்ட காலத்தில் அந்நிறுமத்தின் அலுவலை நடத்தும் பொருட்டு, அந்நிறுமத்தைத் தம் பொறுப்பில் கொண்டிருந்தவரும் அதற்குப் பொறுப்பாயிருந்தவருமான நபர் ஒவ்வொருவரும், மற்றும் அந்த நிறுமமும் கூட, அக்குற்றச்செயலைச் செய்திருப்பதாகக் கருதப்படுதல் வேண்டும் என்பதோடு, மேல்நடவடிக்கை எடுக்கப்பட்டு அதன்படியே தண்டிக்கப்படுவதற்கு உள்ளாகுதலும் வேண்டும்:

வரம்புரை: ஆனால், இந்த உட்பிரிவில் அடங்கியுள்ள எதுவும், அத்தகைய நபர் எவரையும், அக்குற்றச்செயலானது தமக்குத் தெரியாமலேயே செய்யப்பட்டிருக்கின்றது என்றோ அல்லது அக்குற்றச்செயல் செய்யப்படுவதைத் தடுப்பதற்கான உரிய முயற்சி அனைத்தையும் தாம் மேற்கொண்டார் என்றோ அவர் மெய்ப்பிப்பாராயின், தண்டனை எதற்கும் உள்ளாக்காது.

(2) உட்பிரிவு (1)இல் என்ன அடங்கியிருந்தபோதிலும், அத்தகைய குற்றச்செயல் ஏதேனும் நிறுமம் ஒன்றால் செய்யப்பட்டிருந்து அக்குற்றச்செயலானது அந்நிறுமத்தின் இயக்குநர், மேலாளர், செயலாளர் அல்லது பிற அலுவலர் எவரொருவரின் இசைவுடனோ மறைமுக ஆதரவுடனோ செய்யப்பட்டிருக்கின்றது அல்லது அவருடைய அசட்டையினால் ஏற்பட்டதென சாட்டத்தக்கதாக இருக்கின்றது என மெய்ப்பிக்கப்படும்போது, அத்தகைய இயக்குநர், மேலாளர், செயலாளர் அல்லது பிற அலுவலர் அக்குற்றச்செயலைச் செய்திருப்பதாகக் கருதப்படுதல்

வேண்டும் என்பதோடு, அதன்படியே மேல்நடவடிக்கை எடுக்கப்பட்டு அவரும் தண்டிக்கப்படுவதற்கு உள்ளாகுதலும் வேண்டும்.

விளக்கம்.- இந்தப் பிரிவின் நோக்கங்களுக்காக,-

(a) 'நிறுமம்' என்பது, கூட்டமைப்பு எதுவும் எனப் பொருள்படுவதோடு, பொறுப்பாட்சி அமைப்பொன்றை, நிறுவகமொன்றை, சங்கமொன்றை அல்லது பிற தனி நபர்களின் கழகத்தையும் உள்ளடக்கும்; மற்றும்

(b) 'இயக்குநர்' என்பது, -

(i) நிறுவனம் ஒன்றைப் பொறுத்த அளவில், அந்நிறுவகத்தின் கூட்டாளி ஒருவர் என்றும்;

(ii) சங்கம் ஒன்றையோ, பொறுப்பாட்சி அமைப்பு ஒன்றையோ அல்லது பிற தனி நபர்களின் கழகத்தையோ பொறுத்த அளவில், அச்சங்கம், பொறுப்பாட்சி அமைப்பு அல்லது பிற கழகத்தின் விதிகளின்படி, அச்சங்கம், பொறுப்பாட்சி அமைப்பு அல்லது பிற கழகத்தின் அலுவல்கள் எந்த நபரிடம் ஒப்படைக்கப்பட்டிருக்கிறதோ அந்த நபர் என்றும்;

பொருள்படும்.

9. நுழைவதற்கும் சோதனையிடுவதற்குமான அதிகாரம்.- (1) இதன்பொருட்டு அரசினால் அதிகாரமளிக்கப்பட்ட அலுவலர் எவரும், கல்வி நிலையம் ஏதொன்றின் இயல்பான வேலைநேரத்தின்போது எந்தச் சமயத்திலும், இந்தச் சட்டத்தின் வகைமுறைகளோ அதன்படி செய்யப்பட்டுள்ள விதிகளோ மீறப்படுகின்றன

அல்லது மீறப்பட்டிருக்கின்றன என்று அவர் நம்புவதற்கு காரணம் பெற்றிருந்தால், அத்தகைய கல்வி நிலையத்தில், அல்லது அதன் வளாகம் எதிலும், அல்லது அந்தக் கல்வி நிலையத்தின் நிர்வாகத்திற்குச் சொந்தமான வளாகம் எதிலும் நுழைந்து, அக்கல்வி நிலையத்திற்குச் சொந்தமான அல்லது அந்நிருவாகத்தின் பதிவுரு, கணக்குகள், பதிவேடு அல்லது பிற ஆவணம் எதனையும், அத்தகைய பதிவுரு, கணக்குகள், பதிவேடு அல்லது பிற ஆவணம் எந்த அளவிற்கு அக்கல்வி நிலையத்தோடு தொடர்புடையதாக இருக்கிறதோ அந்த அளவிற்குச் சோதனையிட்டு, அவ்வாறு மீறப்படுகிறதா அல்லது மீறப்பட்டிருக்கின்றதா என்பதைக் கண்டறிகின்ற நோக்கத்திற்காக, அத்தகைய பதிவுரு, கணக்குகள், பதிவேடு அல்லது பிற ஆவணம் எதனையும் கைப்பற்றலாம்.

(2) இந்தச் சட்டத்தின் தொடக்கத்தேதியன்று இருந்து வருகின்ற கல்வி நிலையம் ஏதொன்றின் நிதிகளை அல்லது வளஆதாரங்களை அல்லது பிற சொத்துடைமைகளை உரியவாறும், பயனுள்ளவாறும் பயன்படுத்திக்கொள்வதை உறுதிச் செய்யும் பொருட்டு, உட்பிரிவு (1)இன் வகைமுறைகளை செயல்படுத்துவதற்கும், அத்தகைய கல்வி நிலையத்தின் நிதிகள், வளஆதாரங்கள், சொத்துடைமைகள் ஆகியவற்றைக் கண்டறிவதற்கும், அவ்வாறு கண்டறிந்ததற்குப் பின்பு, தான் பொருத்தமெனக் கருதுகிற பணிப்புரைகளை அந்நிருவாகத்திற்குப் பிறப்பிப்பதற்கும் அரசு தகுதியுடையதாகும்.

(3) சோதனையிடுதல் மற்றும் கைப்பற்றுதல் தொடர்பான, 1973ஆம் ஆண்டு குற்ற வழக்கு விசாரணைமுறை தொகுப்புச் சட்டத்தின் (மையச் சட்டம் 2\1974) வகைமுறைகள், கூடுமான அளவிற்கு, உட்பிரிவு (1)இன்படி செய்யப்படும் சோதனையிடுதலுக்கும் கைப்பற்றுதலுக்கும் பொருந்தும்.

10. சிறுபான்மையினர் கல்விநிலையங்களுக்கு இந்தச் சட்டத்தின் பொருந்துகை.- இந்தச் சட்டத்திலோ அதன்படி செய்யப்பட்ட விதிகளிலோ அடங்கியுள்ள எதுவும், அரசமைப்பின் 30ஆம் அமைப்புவிதியின்படி உறுதியளிக்கப்பட்டுள்ள உரிமைகளுக்கு அவை எந்த அளவிற்கு ஒவ்வாதவையாக உள்ளனவோ அந்த அளவிற்கு, சிறுபான்மையினர் கல்வி நிலையம் எதற்கும் பொருந்துதல் கூடாது.

11. குற்றச்செயல்களை விசாரணைக்கு எடுத்துக்கொள்ளுதல்.- நீதிமன்றம் எதுவும், அரசின் அல்லது இதன்பொருட்டு அரசினால் அதிகாரமளிக்கப்பட்ட அலுவலரின் ஒப்புதல் இல்லாமல், இந்தச் சட்டத்தின்படியான குற்றச்செயல் எதனையும் விசாரணைக்கு எடுத்துக்கொள்ளுதல் கூடாது.

12. இச்சட்டம், பிற சட்டங்களுக்கு மேலோங்கி இருத்தல்.- இந்தச் சட்டத்தின் வகைமுறைகள், அப்போதைக்கு நடைமுறையிலுள்ள பிற சட்டம் எதிலும், அவற்றிற்கு முரணான ஏதேனும் அடங்கியிருந்தபோதிலும், செயல்விளைவு பெற்றதாக இருத்தல் வேண்டும்.

13. நல்லெண்ணத்தில் எடுக்கப்பட்ட நடவடிக்கைக்குப் பாதுகாப்பு.- இந்தச் சட்டத்தின்படி அல்லது அதன்படிச் செய்யப்பட்ட விதிகளின்படி நல்லெண்ணத்துடன் செய்யப்படும் அல்லது செய்ய கருதப்படும் செயல் எதற்காகவும், அரசுக்கு எதிராகவோ அல்லது இந்தச் சட்டத்தினால் நேரடியாகவோ அல்லது அதனையொட்டியோ அதிகாரங்களைச் செலுத்துவதற்கு அல்லது அலுவல்களைப் புரிந்து வருவதற்கு அதிகாரமளிக்கப்பட்டுள்ள அலுவலர், அதிகார அமைப்பு அல்லது நபர் எவருக்கும் எதிராகவோ உரிமைவழக்கு, குற்றவழக்கு அல்லது பிற சட்ட நடவடிக்கை எதுவும் தொடரப்படுதல் கூடாது.

14. விதிகளைச் செய்வதற்கான அதிகாரம்.-

(1) அரசு, இந்தச் சட்டத்தின் நோக்கங்கள் அனைத்தையும் அல்லது அவற்றில் எதனையும் நிறைவேற்றுவதற்கான விதிகளைச் செய்யலாம்.

(2) இந்தச் சட்டத்தின்படி செய்யப்பட்ட விதி ஒவ்வொன்றும், அது செய்யப்பட்ட பின்னர் கூடிய விரைவில், சட்டமன்றப் பேரவையில் வைக்கப்படுதல் வேண்டும்; மேலும் அவ்வாறு வைக்கப்படும் கூட்டத்தொடரோ, அதனையடுத்து வருகின்ற கூட்டத்தொடரோ முடிவடைவதற்கு முன்னர், அப்பேரவையானது, அத்தகைய விதி எதிலும் மாறுதல் எதையேனும் செய்யுமானால் அல்லது அப்பேரவையானது அந்த விதி செய்யப்படுதல் ஆகாது என முடிவு செய்யுமானால், அந்த விதியானது, அதன்பின்பு, அவ்வாறு மாற்றியமைக்கப்பட்ட வடிவத்தில் மட்டுமே நடைமுறைக்கு வருதல் வேண்டும் அல்லது நிகழ்விற்கேற்ப நடைமுறைக்கே வராதுபோதல் வேண்டும்; எனினும், அவ்வாறு மாற்றியமைத்தது அல்லது நடைமுறைக்கே வராதுபோகச் செய்தது எதுவும், அந்த விதியின்படி முன்னதாகச் செய்யப்பட்டுள்ள செயல் எதனின் செல்லுந்தன்மைக்கும் ஊறின்றி இருத்தல் வேண்டும்.

15. நீக்கமும் காப்பும்.- (1) 1992ஆம் ஆண்டு தமிழ்நாடு கல்வி நிலையங்கள் (கட்டாய நன்கொடை வசூலித்தலைத் தடை செய்தல்) அவசரச்சட்டமானது (தமிழ்நாடு அவசரச் சட்டம் 10/1992), இதன் மூலம் நீக்கம் செய்யப்படுகிறது.

(2) அவ்வாறு நீக்கம் செய்யப்படுகின்ற போதிலும், மேற்சொன்ன அவசரச்சட்டத்தின்படி செய்யப்பட்ட செயல் எதுவும் அல்லது எடுக்கப்பட்ட நடவடிக்கை எதுவும், இந்தச் சட்டத்திலுள்ள நேரிணையான வகைமுறைகளின்படியே செய்யப்பட்டிருப்பதாக அல்லது எடுக்கப்பட்டிருப்பதாகக் கருதப்படுதல் வேண்டும்.